

امال چلی گئی

حضرت مولانا
محمود احمد خاں دریابادی صاحب

دامت برکاتہم

میں اپنی یہ تحریر اس لئے بھی عام کر رہا
 ہوں تاکہ دنیا یہ جان سکے کہ ایک پردہ
 نشین، بے پڑھی لکھی مسلم خاتون اتنے
 عظیم کارنامے بھی انجام دے سکتی ہے
 جو لوگ پردے کو مسلم عورتوں کے لئے
 سب سے بڑی رکاوٹ سمجھتے ہیں انھیں
 اماں سے سبق لینا چاہیئے۔

اماں چلی گئی، ہم کچھ نہیں کر سکے، کر بھی کیا سکتے تھے، جانے والے کو آج تک کوئی روک پایا ہے؟ سب جانتے ہیں کہ جو بھی دنیا آیا ہے اس کو جانا ہے، ہمیں بھی اس کا یقین ہے، لیکن نہ جانے کیوں ایسا لگتا تھا کہ اماں ہم سب کو چھوڑ کر کبھی نہیں جائے گی مگر چلی گئی واقعی چلی گئی۔

پچھلے کچھ برسوں میں کئی مرتبہ ایسا لگا کہ لگتا ہے اماں ہم سب کو چھوڑ کر اب چلی جائے گی، ہم بدحواس ہو جاتے تھے، ہم لوگوں کی کیفیت دیکھ کر شاید وہ اپنے اللہ سے کچھ دن مہلت مانگ لیتی تھی تقریباً بارہ برس قبل جب اچانک میرے چھوٹے بھائی کا انتقال ہوا تھا تب بھی یہی لگا تھا کہ شاید جوان بیٹے کی موت کا صدمہ اماں کو بھی ساتھ نہ لے جائے، میرے اس بھائی کے چھوٹے بچے تھے، شاید اسی لئے اماں نے ایک بار پھر اللہ سے مہلت مانگی ہوگی،

اب ماشاء اللہ اس بھائی کا بچہ بالغ ہو چکا ہے، اعلیٰ تعلیم حاصل کر رہا ہے، اس کی چار بچیوں میں سے دو بچیوں کے گھر بھی بس گئے ہیں اس لئے اس بار شاید مزید مہلت نہیں مل سکی اور ایک صبح اچانک رخصت ہو گئی۔

آپ لوگوں نے ایسا یتیم بچہ نہیں دیکھا ہوگا جو ساٹھ کے لپیٹے میں ہو، سفید بالوں والا، پوتوں نواسوں والا ہو، آئیے مجھے دیکھئے۔ میں بوڑھا یتیم ہوں، میرے سر پر ہاتھ رکھئے، سنا ہے یتیم کے سر پر ہاتھ رکھنا بہت ثواب کا کام ہے، مجھے لگتا ہے کہ اماں کی جدائی پر چیخوں، دھاڑیں مار کر روؤں، لوگ کہیں تو کہتے

رہیں کہ اس بڑھے کو کیا ہو گیا ہے -

اب تک میں بڑھا نہیں تھا، اماں زندہ تھی، ہائے ! میرا بچپن بھی ساتھ لے گئی، میں ایک رات میں بوڑھا ہو گیا..... میں خاندان میں سب سے بڑا ہوں کوئی مجھے بھائی کہتا ہے، کوئی ابو، کوئی ماموں، کوئی دادا، کوئی نانا..... گھر میں بس ایک ہی شخصیت تھی جو مجھے " محمود " کہہ کر بلاتی تھی، کبھی ڈانٹ دیتی تھی، ڈپٹی تھی، مجھ پر چیختی چلاتی بھی تھی..... میں اب بھی ڈرتا تھا، میں کیا گھر کے سارے افراد کی سٹی پیٹی صرف ایک بار اُس کے نظر بھر کر دیکھ لینے سے گم ہو جاتی تھی -

کمال کی خاتون تھی، پتالیس سال قبل جب ہم سب چھوٹے چھوٹے تھے ہمارے ابا کا انتقال ہو گیا تھا، ہم سب سات بھائی بہنوں میں سب سے بڑا میں پندرہ سال کا اور ہمارا سب سے چھوٹا بھائی ایک سال کا تھا - عجیب قیامت کی گھڑی تھی، میں بھائیوں بہنوں میں کچھ سمجھدار تھا، اس لئے مجھے خوب اندازہ ہے، ہر طرف اندھیرا نظر آتا تھا - ابا کی آرزو تھی کہ ان کا بڑا لڑکا عالم بن جائے اس لئے میرا داخلہ مدرسے میں کروایا تھا، جب اُن کا انتقال ہوا تو میں پنجم میں پڑھتا تھا، میری تعلیم اور چھوٹے بھائی بہنوں کی جو عصری اسکولوں میں پڑھتے تھے سب کی پڑھائی خطرے میں تھی - ابا مطب کرتے تھے، دواؤں کا کاروبار بھی تھا، ہم لوگ متمول سمجھے جاتے تھے، ابا کے بعد مطب تو بند ہو گیا - اماں بالکل پڑھی لکھی نہیں تھی،

دراصل ہم لوگوں کا تعلق نو مسلم راجپوت زمیں دار گھرانے سے ہے، ہمارے یہاں غیرت و ناموس کا بہت زیادہ پاس و لحاظ تھا، جس کی وجہ سے نوزائیدہ بچی کو بھی پردے میں رکھا جاتا تھا، اس لئے بچیوں کو مکتب، مدرسہ بھیجنے کی کوئی روایت نہیں تھی، اس زمانے میں پورے علاقے میں ایسی کوئی خاتون بھی نہیں تھی جو گھر آکر بچیوں کو تعلیم دے سکے، بچیاں گھروں میں رہ کر کھانے پکانے و دیگر امور خانہ داری سے تو واقف ہو جاتی تھیں مگر عم پارے کی چند سورتیں اور نماز کی دعائیں کچی پکی جیسی بھی بڑی بوڑھیوں کو یاد ہوتی بچیوں کو یاد کرادی جاتی تھی۔

اماں اسی ماحول کی پروردہ تھی، بتاتی تھی کہ نماز کا صحیح طریقہ اور الم تر کیف سے آخر کی سورتیں بھی شادی کے بعد سسرال میں گھر آکر پڑھانے والی آپاؤں نے یاد کرائی تھیں۔ مکمل قرآن مجید تو ہمارے سامنے ہماری سب سے چھوٹی بہن سے سبقاً سبقاً پڑھ کر ختم کیا تھا۔

ہمارے یہاں دیہاتی تہذیب ہے، گھروں میں ماں کو زیادہ تر واحد کے صیغے سے مخاطب کیا جاتا ہے، اس لئے ہم سب بھی بچپن سے اماں کو اُسی انداز میں پکارتے رہے ہیں، اس تحریر میں بھی میں نے اپنے اسی فطری انداز کو اپنایا ہے۔

ممبئی جیسے شہر میں رہ کر بھی اماں اس شہر سے اس حد تک ناواقف تھی کہ اپنے مکان سے باہر دو بلڈنگ آگے اگر چھوڑ دیا جائے تو گھر نہیں پہونچ پاتی تھی....

دراصل ممبئی میں رہ کر بھی اماں نے پردے کی سخت ترین پابندی کی، سال میں

بمشکل چند مرتبہ علاج وغیرہ کے سلسلے میں کسی بچے کے ساتھ مکمل برقعے میں گھر سے باہر نکلتی، اکثر ہم واپسی میں اپنے مکان سے دوبلدنگ پہلے مزاقاً پوچھتے تھے اماں بتاؤ اپنا گھر کہاں ہے؟ کبھی نہ بتا پاتی۔

دوسری طرف منتظم ایسی تھی کہ خود پڑھی لکھی نہ ہونے کے باوجود سارے بچوں کو اعلیٰ تعلیم دلوائی، اس کا ایک لڑکا عالم ہے، ایک ڈاکٹر ہے، دو گریجویٹ ہیں، بچیاں بھی سب سب کی سب تعلیم یافتہ ہیں، سارے بچے دین دار ہیں۔ شہر میں رہ کر عموماً وہ بچے جن کا سرپرست نہ ہو اکثر بگڑ جاتے ہیں، پھر ممبئی میں تو اس کا سب سے زیادہ خطرہ ہوتا ہے..... مگر اس پردہ نشین خاتون کا کمال دیکھئے اس نے اپنے سارے بچوں کو شہر کی غلاظتوں سے بچا کر رکھا، دین دار بزرگوں سے تعلق رکھنے والا بنایا، تعلیم دلوائی۔.....

مجھے خوب یاد ہے ابا کے انتقال کے وقت میں پنجم میں پڑھتا تھا اس وقت ششم کے بعد ممبئی میں عربی کا کوئی مدرسہ نہیں تھا، میں مدرسے کے اوقات کے بعد ایک گھنٹہ دوپہر اور چار گھنٹہ شام دوکان میں بھی وقت دیتا تھا، مطب تو ابا کے بعد بند ہی ہو گیا تھا، بس کاؤنٹر سے جو دوائیں فروخت ہوتی تھیں ان ہی سے اخراجات پورے ہوتے تھے، دوپرانے کام کرنے والے تھے جو دن بھر دوکان میں رہتے

تھے، ایسے میں مجھے امید نہیں تھی کہ میری تعلیم مکمل ہو پائے گی۔

مگر اماں کا حکم تھا کہ جا پڑھائی مکمل کر اور اپنے ابا کی تمنا پوری کر میں یہاں سب

دیکھ لوں گی - میں دیوبند چلا گیا، سنا تھا وہاں داخلہ امتحان بہت سخت ہوتا ہے، اس زمانے میں تحریری امتحان کا دستور نہیں تھا، تقریری امتحان ہوتا تھا، ابا کے انتقال کے بعد میری تعلیم چونکہ یکسوئی کے ساتھ نہیں ہو پائی تھی اس لئے مجھے اپنی استعداد پر اعتماد نہیں تھا، امید نہیں تھی کہ مجھے مطلوبہ درجہ ہفتم یعنی موقوف علیہ مل سکے گا، اس زمانے میں دارالعلوم داخلے کے لئے آنے والے کسی طالبعلم کو اپنی طرف سے واپس نہیں کرتا تھا بلکہ اُس کے اندر جس درجہ کی صلاحیت ہوتی تھی وہ دیدیا جاتا تھا، آگے طالب علم مرضی ہوتی کہ وہ اسے قبول کرے یا کسی دوسرے مدرسے میں داخلے کی کوشش کرے، چنانچہ میرے ساتھ ممبئی سے جانے والے ساتھیوں میں ایک کو ششم اور ایک کو پنجم دیا گیا، ششم والے نے تو قبول کر لیا، پنجم والے کو دوسرا در تلاش کرنا پڑا۔ مجھے بھی یہی خطرہ تھا کہ میں اگر تنزل کا شکار ہو گیا تو کیا ہوگا، میرے پاس وقت نہیں تھا خدا نخواستہ ایسا ہو گیا ہوتا تو میری تعلیم شاید مکمل نہ ہو پاتی، مگر اللہ کا فضل ہوا مجھے مطلوبہ ہفتم مل گیا، مجھے یقین ہے کہ میری اس کامیابی میں میری صلاحیت سے زیادہ اماں کی دعا اور خصوصی توجہات کا دخل تھا، ورنہ مجھ سے کہیں زیادہ قابل طلبہ پچھڑ گئے تھے۔ مجھے یہ بھی یاد ہے کہ منظوری کے دستخط کے دو دن بعد تک مجھے یقین نہیں آیا تھا کہ میں کامیاب ہو گیا ہوں، میں نے دفتر تعلیمات جاکر دوبارہ اپنی کامیابی کی تصدیق کی تھی۔

میں دو سال دیوبند رہا، اس دوران اماں نے گھر کے ساتھ پرانے کارکنوں کے ذریعے دوکان پر بھی نظر رکھی، میری تعلیم کے دوران ہی ایک قدیم اور ہمدرد کارکن کا انتقال ہو گیا، جس کا نتیجہ یہ ہوا کہ کاروبار بہت متاثر ہوا، دیگر کارکنان کی لاپرواہی اور خرد برد کی وجہ سے آمدنی بہت ہی کم ہو گئی، مگر اماں کی خوش انتظامی دیکھتے کسی کو کانوں کان خبر نہ ہونے دی، دنیا کی نظروں میں اپنی خوشحالی کا بھرم برقرار رکھا، گھر میں تنگی ترشی سے گزر ہوتا تھا، مگر سارے عزیز یہی سمجھتے رہے کہ یہ لوگ خوب مزے میں ہیں۔

میں جب فارغ ہو کر پہلی بار گھر پہنچا تو مجھے دیکھ کر اماں آبدیدہ ہو گئی، اور ہمارے ابا کو یاد کر کے کہنے لگی کہ آج بیٹا عالم ہو کر گھر آیا ہے مگر جن کو عالم بنانے کا ارمان تھا وہ دیکھنے کے لئے موجود نہیں ہیں۔ اسی طرح صد سالہ اجلاس میں مجھے بھی دستار فضیلت ملی تھی، گھر آکر میں نے وہ دستار جب اماں کے ہاتھ میں رکھی تب بھی اماں بہت روئی تھی۔

تعلیم کے بعد میں کاروبار میں لگ گیا، اماں نے مجھ سے بارہ سے چودہ گھنٹے کام لیا، مجھے ہر طرح کے حالات کا سامنا کرنے کے لائق بنایا، کیسی کیسی مصیبتیں آئیں، حکومتی ٹیکس کئی سال سے ادا نہیں ہوا تھا، سرکار کا سخت ایکشن ہوا دوکان میں تالہ لگنے کی نوبت تھی، اسی دوران ایک حادثے میں ہماری رہائشی بلڈنگ کا ایک بڑا حصہ منہدم ہو گیا، میونسپلٹی کی طرف سے فوراً مکان خالی کرنے کا نوٹس آ گیا،

سمجھ میں نہیں آتا تھا کہ اب کیا ہوگا، کیا ہم سب سڑک پر آجائیں گے؟ دوکان کی آمدنی سے روزمرہ اخراجات بھی بمشکل پورے ہوتے تھے، کوئی دوسرا آمدنی کا ذریعہ نہیں تھا، میں سب سے بڑا تھا، دوسرے بھائی چھوٹے اور زیر تعلیم تھے، بقایا ٹیکس کی ادائیگی اور مکان کی مرمت بظاہر ناممکن نظر آرہی تھی، میں بہت پریشان تھا، تنہائی میں روتا تھا،..... مگر آفریں ہے اس خاتون آہن کی ہمت اور حوصلہ پر اُس نے اپنے اوسان بحال رکھے، میری بھی ہمت بندھائی، اسکی دعاؤں سے اللہ نے راستہ نکالا، میں نے بھاگ دوڑ کی، الحمد للہ قسطوار ٹیکس ادائیگی کی سہولت مل گئی، بلدیہ نے بھی مکان میں لکڑی کے عارضی ستون لگانے کے بعد جلد مرمت کی تاکید کے ساتھ رہنے کی اجازت دیدی، اس طرح فوری طور پر بے گھر اور بے روزگار ہونے کا خطرہ ٹل گیا۔

اماں روز صبح آٹھ بجے مجھے دوکان بھیج دیتی تھی، رات دس بجے تک میں وہاں کام کرتا، دوپہر میں کھانے کے بجائے چند بسکٹ چائے کے ساتھ کھا لیتا تھا، وہی عادت آج بھی برقرار ہے۔ تجارت کو بڑھانے کا سرمایہ نہیں تھا، مگر محنت، اللہ کے فضل اور اماں کی دعاؤں کی بدولت اللہ نے برکت دی، ٹیکس بھی ادا ہوا، مکان بھی بن گیا، تجارت میں بھی ترقی ہوتی گئی، چھوٹے بھائیوں کی تعلیم جیسے جیسے مکمل ہوتی گئی وہ بھی کام کرنے لگے۔ ایک بھائی بیرون ملک بھی چلا گیا۔ پردہ میں رہ کر ہی اماں نے اپنے سب بچوں کی شادی کے انتظامات کرنے میں

میری رہنمائی کی، دین دار رشتے تلاش کروائے، ماشاء اللہ تینوں داماد عالم ہیں، ان میں ایک ڈاکٹر بھی ہے، ایک بیرون ملک بڑی کمپنی میں اعلیٰ عہدے پر ہے، ایک لکھنؤ کے بڑے ادارے میں اہم ذمہ دار ہے۔ لڑکوں کی شادیاں بھی قریبی عزیزوں میں کرائیں، اللہ کے کرم سے سب خوشحال بال بچوں والے بلکہ بعض تو پوتے نواسوں والے بھی بن چکے ہیں۔

اماں کی ایک اور کرامت کا ذکر بھی ضروری معلوم ہوتا ہے، جی ہاں موجودہ دور میں یہ ایک کرامت ہی ہے۔ کہ اماں کے سب لڑکے آج الحمد للہ اپنے پیروں پر کھڑے ہیں، اللہ کے فضل سے سب خوشحال اور صاحب عیال بھی ہیں، مگر شہر میں کئی مکانات ہونے کے باوجود سب ایک ساتھ قدیم مکان میں ہی رہتے ہیں، ایک ساتھ کھانا پکتا ہے، ساری بہوئیں مل کر پکاتی ہیں، ایک دسترخوان پر بیٹھ کر کھاتی ہیں، ساس بہو کے جھگڑے، دیورانی جھٹانی کی چیقلش سے الحمد للہ ہمارا گھر محفوظ ہے۔ بچیاں سب اپنے گھر میں ہیں مگر سال میں دو سے تین مرتبہ سب ایک ساتھ جمع ہوتے ہیں، سب کے بچے ہیں مگر سب اس طرح مل کر رہتے ہیں کہ کوئی شناخت نہیں کر سکتا کہ کون کس کا لڑکا ہے۔ اماں کا رعب گھر کے بچے کیا بڑے سب پر اس قدر تھا کہ اس کو غصے میں دیکھ کر سب سہم جاتے تھے۔

میں نے کاروبار کے ساتھ دیگر مذہبی، ملی اور سماجی کاموں میں بھی حصہ لینا شروع کر دیا، کئی تنظیموں سے وابستہ ہوا، جلسے جلوسوں میں شمولیت ہونے لگی، ملک و بیرون

ملک کے دورے بھی ہوئے، اللہ کے فضل سے کامیابی، عزت و شہرت بھی ملی۔ مگر میں آج برملا اس حقیقت کا اعتراف کرتا ہوں کہ مجھے جو بھی کامیابی ملی وہ میری اپنی قابلیت کی بدولت بالکل نہیں تھی، مجھ میں قطعی اتنی صلاحیت نہیں تھی کہ میں یہاں تک پہنچتا، میں کسی نامور شخصیت کا بیٹا بھی نہیں تھا، مجھ سے کہیں زیادہ قابل ترین لوگ موجود ہیں، مجھے جو بھی حاصل ہوا وہ صرف اماں کی تربیت، دعا اور خصوصی توجہ کی وجہ سے ملا ہے۔ میری کامیابی کے بارے میں جب کسی سے سنتی، یا میرے بارے میں چھپی کوئی خبر اخبارات سے بچے سناتے تو بہت خوش ہوتی ساتھ ہی یہ سوچ کر آبدیدہ بھی ہو جاتی تھی کہ ہمارے ابا ان کامیابیوں کو دیکھنے کے لئے زندہ نہیں رہے۔

میں اپنی یہ تحریر اس لئے بھی عام کر رہا ہوں تاکہ دنیا یہ جان سکے کہ ایک پردہ نشین، بے پڑھی لکھی مسلم خاتون اتنے عظیم کارنامے بھی انجام دے سکتی ہے۔ جو لوگ پردے کو مسلم عورتوں کے لئے سب سے بڑی رکاوٹ سمجھتے ہیں انھیں اماں سے سبق لینا چاہیئے۔

آج اماں نہیں ہے، لگتا ہے ہم سب بے یار و مددگار ہیں، دوبارہ یتیم ہو گئے ہیں، اس کا پلنگ خالی پڑا ہے، پان کا ڈبہ ایک طرف رکھا ہے، ہم جو کچھ کما کر لاتے اس کے ہاتھ میں رکھ دیتے تھے، وہ روز مرہ کے اخراجات کیلئے کچھ رقم سرہانے رکھے ایک ڈبے میں رکھ دیتی تھی، اسی سے دن بھر گھر کا خرچ چلتا، بلا استثناء جس

کو بھی خرچ کے لئے رقم دیتی واپسی میں اس سے پورا حساب لیتی تھی، آج وہ ڈبہ بھی خاموش ہے۔

یوپی کے آبائی گاؤں میں ہماری جو پستی زمینیں ہیں وہاں کی آمدنی کوماں نے صرف کار خیر کے لئے مخصوص کر رکھا تھا، گاؤں میں غریب بچیوں کی شادی ہو یا کسی غریب کا علاج اماں کو پتہ چلتا تو خاص طور پر اس کی دستگیری کرتی، علاقے کی ضرورت مند عورتیں آتی رہتی تھیں، اُن میں کچھ غیر مستحق بھی ہوتیں، اماں سمجھتی بھی تھی مگر کبھی خالی ہاتھ واپس نہیں کیا، دروازے پر آکر مانگنے والے فقیر، گلی سے آواز لگا کر چندہ مانگنے والے مستحق ہوں یا غیر مستحق سب کو بچوں کے ذریعے کچھ نہ کچھ بھجواتی تھی، انتقال کے بعد ایسی بہت سی عورتیں گھر آئی تھیں جن کی اماں مستقل امداد کرتی رہتی تھی۔

بہت پہلے ابا کے ساتھ پانی کے جہاز سے اس وقت حج کیا تھا جب سعودی میں اتنی ترقی و خوشحالی نہیں تھی، دوسرا حج میرے ساتھ کیا اور تیسرا میرے چھوٹے بھائی کے ساتھ۔ چند سال قبل ایک عمرے کا سفر بھی ہمارے سب سے چھوٹے بھائی کے ساتھ ہوا، مزاج میں صفائی بہت تھی، بد نظمی ناقابل برداشت تھی، کہیں آنا جانا نہیں تھا اس لئے غیبت چغلی جیسی برائیوں سے ہمیشہ محفوظ رہی۔

تقریباً چالیس سال سے ذیابطیس کا شکار تھی، ذیابطیس کے دیگر عوارضات کی وجہ سے پچھلے دو سالوں سے ضعف بہت زیادہ ہو گیا تھا، مگر آخر تک سماعت، نگاہ یادداشت

اور ہوش حواس سب درست رہے ، انتقال کے دن صبح فجر کے وقت مجھ سے بات بھی کی، اس کے بعد بھی گھر کے دیگر افراد سے حسب معمول بات ہوتی رہی، پھر پتہ نہیں کب خاموش ہو گئی اور ایسی خاموش ہوئی کہ پھر دوبارہ نہیں بولی،..... خاموش ہو گیا تھا چمن بولتا ہوا

تدفین میں بڑی تعداد میں لوگ شامل تھے، حضرت مفتی عزیزالرحمان صاحب اور کئی بزرگ شخصیات بھی تھیں، پہلے میں نے سوچا کہ انھیں میں کسی بزرگ سے جنازہ پڑھانے کی درخواست کروں، پھر میں نے سوچا کہ اماں نے بڑی قربانیوں کے بعد بڑے ارمانوں سے مجھے عالم بنایا ہے، یقیناً اس کی روح کو زیادہ خوشی ہوگی اگر میں اس کی آخری نماز پڑھانے کی سعادت حاصل کر لوں میں نماز پڑھانے کے لئے کھڑا تو ہو گیا مگر سلام پھیرتے پھیرتے میری جو کیفیت ہوئی وہ ناقابل بیان ہے - اندازہ ہو گیا کہ شریعت نے نماز جنازہ پڑھانے کا سب سے پہلا حق قریبی ولی کو کیوں عطا کیا ہے -

جس وقت یہ سطریں لکھ رہا ہوں لگتا ہے اماں سامنے پلنگ پر پان کا ڈبہ سنبھالے بیٹھی ہے اور غصے سے کہہ رہی ہے " رات بہت ہو گئی سوتا کیوں نہیں ؟ " کیسے کہوں کہ " اماں جب تک تم تھیں خوب چین سے سویا، اب تمہارے بعد جو ذمہ داریاں آن پڑی ہیں وہ کیسے سونے دیں گی ؟ "

پھر بھی اماں کا حکم ہے اسلئے آنکھیں بند کرتا ہوں، دعا کی درخواست ، اللہ حافظ

شہوری 2019

بِسْمِ اللّٰهِ الرَّحْمٰنِ الرَّحِیْمِ



تحریر

حضرت مولانا محمود احمد خاں دریابادی صاحب دامت برکاتہم

مرتب - مسعود اعجازی اورنگ آبادی / 9309827381